

## அன்புக்குரிய சகோதரர்களே!

### சிந்தித்துச் செயல்பட அழைக்கிறோம்

அல்லாஹ்வின் நேரான வழி மிகவும் கலபமானது. வணங்கி வழிபட்டு, இறைக் கட்டளைகளை நிறைவேற்றச் சாத்தியமானது. சிந்திக்கச் சிந்திக்கத் தெளிவாக விளங்கிச் செயல்பட ஏதுவானது. அல்லாஹ்வை இரட்சகனாகவும், முஹம்மது(ஸல்) நபியை இரட்சகனின் தூதராகவும் நூற்றுக்கு நாறு வீதம் நம்பினால், குர் ஆனும், நபி(ஸல்) அவர்களின் வழிகாட்டுதலும் ஒவ்வொரு முஃமினினது முஸ்லிமினதும், மார்க்கத் தேவைகள் அனைத்தையும் நிறைவு செய்துவிடும்.

குர் ஆன், நபி(ஸல்) அவர்களின் வழிகாட்டுதலைக் கொண்டு மட்டும் போதுமாக்கிக் கொண்ட, முழு இஸ்லாமிய வாழ்வாக வாழ்வேன் எனத் தனக்குள் பிரகடனப் படுத்திக் கொண்டால், தேவையான மார்க்கக் கல்வியைத் துண்பம் இன்றிக் கற்றுக் கொள்ளலாம்.

இத்தகைய உறுதிப்பாடான நிலைக்கு வரத் தேவையான காலம் சில மணித்துளிகள். ஆம்! மார்க்க விவகாரத்தில் யாரையும் கண்மூடித்தனமாக ஏற்றுக்கொள்ள மாட்டேன். குர் ஆன் ஆதாரப்பூர்வமான நபி(ஸல்) அவர்களின் சுன்னத்துக்களை மட்டும் ஏற்றுச் செயல்படுவேன் என்ற உறுதிப்பாட்டுடன் செயல்படும்போது, நிச்சயமாக அளவற்ற அருளாளனும் நிகாற்ற அன்புடையவனுமாகிய மகத்துவமிக்க அல்லாஹ்வின் நேசத்துக்கு ஆளாகி விடுவீர்கள்.

மார்க்கக் கல்வியின் தாகமும், வணக்க வழிபாடுகளை நிறைவேற்றுவதில் உள்ள கவனமும் உங்களை ஆட்கொள்ளும்.

குர் ஆனையும், நபி(ஸல்) அவர்களின் வழிகாட்டுதலையும் ஆதாரப்பூர்வமாக அறிந்து செயல்படத் தொடங்கி விடுவீர்கள். சம்பந்தப்பட்ட குர் ஆன் மொழி பெயர்ப்புகளையும், இறக்கப்பட்ட வரலாறுகளையும், நபித்தோழர்கள் எப்படி நபி(ஸல்) அவர்களை அணுகி வெற்றி பெற முயற்சித்தார்களோ அதே போல் முயற்சி

செய்வீர்கள். குர் ஆன், ஹதீஸிலிருந்து நேரடியாகத் தேவையான விளக்கங்களைப் பெற்றுக்கொள்வீர்கள். குர் ஆன், ஹதீஸ் களைக் கொண்டு மார்க்கத்தைப் போதுமாக்கிக் கொண்ட அறிஞர்களைத் தேடிக் கண்டுபிடித்துத் தம் அறிவுத் தாகத்தைத் தீர்த்துக் கொள்ள முயற்சி செய்வீர்கள்.

எனவே இவ்வாறான ஈடேற்றமுடைய வழியில் செல்லும்போது வழிகேட்டில் இருந்து தவிர்ந்து கொள்ளும் நோக்கோடு மிகவும் விழிப்பாகச் செயல்பட முக்கிய யோசனைகளை முன் வைக்கிறோம்.

இன்றைய மார்க்க அறிஞர்கள் இருவகையினர்.

1. குர் ஆன், நபி(ஸல்) அவர்களின் வழிகாட்டுதலில் மனநிறைவு கொள்ளாமல் மேலும் பலரைத் தம்முடைய வழிகாட்டிகளாக ஏற்றுக்கொண்டவர்கள்.

2. குர் ஆன், நபி(ஸல்) அவர்களின் வழிகாட்டுதலைக் கொண்டவர்கள்.

இஸ்லாத்தில் தோண்றும் கெட்ட அறிஞர்கள் பற்றி நபி(ஸல்) அவர்கள் தம் உம்மத்தினா் விஷயத்தில் அஞ்சி னார்கள். அதற்காகத் தேவையான விளக்கங்களையும் கொடுத்துச் சென்றார்கள். ஆகவே அப்படிப்பட்டவர்களின் அடையாளங்களைக் கண்டு, அவர்களிடம் இருந்து மார்க்க சம்பந்த உறவுகளை முற்றாகத் துண்டிப்பதனால் தம் ஈமானைப் பாதுகாக்க முடியும் இப்லீஸின் பிடியிலி ருந்து தப்பித்துக் கொள்ள முடியும்.

இப்படியான கெட்ட அறிஞர்கள் குர் ஆன், ஹதீஸ் வசனங்களை ஒதிக் காண்பித்து, நபி(ஸல்) அவர்களுக்கு எள்ளாவும் தொடர்பில்லாத வணக்க வழிபாடுகளையும், சடங்கு சம்பிரதாயங்களையும் மார்க்கமாக்கி விடுவார்கள் ஷீர்க் (இணை) பித்அுத் (நூதன)களுடைய வணக்க வழிபாடுகளை முன் நின்று நடத்தி உலக ஆதாயம் காண்பார்கள் இவற்றை மார்க்கத்தை அறியாத ஜனங்களிடம் அழகாகப் பித்அதுல் ஹஸனா என ஷீர்க்குதில் சேர்த்து விடுவார்கள் அத்தோடு நபி(ஸல்) அவர்களின் நுட்பவுத்தில் இணை வைத்ததாகிவிடும். ஆனால்

பரிதாபத்துக்குரிய பலரும் (மெளவீகள்) இப்படியான வழிகேட்டில் சிக்கி விடுவார்கள். காரணம் தனக்கு மார்க்கக் கல்வி கற்றுத் தந்தவர்களை மன்பூர்வமாக ஏற்று எமான் கொண்டு, எது நேர்வழி எது வழிகேடு எனப் பிரித்து அறிய முடியாமல் தன் சிந்தனையை முழுமையாக அடகு வைத்துக் கண்மூடித் தனமாக நடப்பது, இப்படியானவர்கள்தான் இன்று ஏராளமான ஸனது பெற்ற மெளவீகள்.

2. குர்ஆன், நபி(ஸல்) அவர்களின் ஸங்னத்துக்களைக் கொண்டு மட்டும் மார்க்கத்தைப் போதுமாக்கிக் கொண்டவர்களின் அடையாளங்கள் இவர்களுடைய போதனைகளும், செயல்பாடுகளும் ஆதாரப்பூர்வமாக இருக்கும். ஷிர்க், பித்அத்துகளுடைய வழிகேடுகளில் விழிப்பாக இருப்பார்கள். மிகத் துணிவுடன் நன்மையைக் கொண்டு ஏவித் தீமைகளைத் தடுப்பார்கள். பொறுமையைக் கொண்டும், தொழுகையைக் கொண்டும் அல்லாஹ் விடம் உதவி தேடுவார்கள். அவர்கள் ஒரு போதும் மார்க்கத்தைத் தொழிலாகப், பிழைப்பாகக் கொள்ள மாட்டார்கள்.

தக்வாவுடன் குய (ஆதாரத்துடனல்ல) குர்ஆன், ஹதீஸ்களை நோட்டமிட்டு விளக்கம் கொடுப்பார்கள். தம் சொல், செயல்களில் தவறுகள் ஏற்படுமோ என்ற அச்சத்துடன் கவனமாகச் செயல்படுவார்கள். அல்லாஹ் வின் அச்சமும் நபியவர்களின் சொல், செயல்களில் ஆழ்ந்து சிந்தித்துச் செயல்படும் தன்மையும் பெருகும். இதனால் வழிகேடர்களினதும், அறியாதவர்களினதும் நடவடிக்கைகளால் சிறிதும் தளர மாட்டார்கள். பொறுமையும், பிரார்த்தனைகளும் அவர்களை ஆறுதலடையச் செய்யும், ஷிர்க், பித்அத்துகளுடைய எந்தச் செயலும் இப்படிப்பட்டவர்களிடம் நெருங்காது.

ஆகவே அல்லாஹ் வின் நேரான வழியில் நடக்க விரும்புவார்கள் இப்படியான அறிஞர்களையே தோழுமை கொள்ள வல்ல இறைவன் அருள் பாலிப்பானாக.

எனவே முஃமின்களே! வழிகேட்டை மார்க்கமாக்கிக் கொண்டவர்களை அறிந்து அவர்களுடைய அறியாமை,

பிடிவாதம், இஸ்ராயிலிப்யத் (நெறிநூல்களைப் பொய்ப் பிக்கும் தன்மை)திலிருந்து தப்பித்துக் கொள்ளுங்கள். மேலும் இப்படியான மௌலவீகள் வழிகெட்டுப்போக ஆதாரப்பூர்வமான காரணங்கள் பல. அவைகளில் அடிப் படையான இன்றைய பெரும்பான்மை அரபி மதரஸாக் களின் பாடத்திட்டங்களில் உள்ள அடிப்படைகளை அறிந்து கொள்ளுங்கள்.

மேலும் வழிகேடுகளை மார்க்கமாக்கிக் கொண்ட மௌலவீகளின் தொடக்க மதரஸாக் கல்வியிலேயே ஈமானில் நஞ்சைச் சேர்த்துவிடுவார்கள் அவர்களின் குருமார்கள். வழிகேடுகளின் மொத்த உருவான தஸவ்வுக்குப், ஸாலூக்குடைய ஞானங்களில் பிரபல்யமானவர்களாகிய இப்னு அரபி, கஸ்ஸாலி போன்றவர்களின் அறிவுரை களின் வாயிலாகக் குர்ஆன், ஹதீஸ்களுக்கு விளக்கங்கள் அளிக்கப்பட்டு, இளம் நெஞ்சங்களில் தஸவ்வுக்குப், ஸாலூக்குடைய அடிப்படைகளைப் பதித்துவிடுவார்கள் மதரஸாப் போதகர்கள்.

அத்தோடு இப்னு அரபி, கஸ்ஸாலி எப்படியான மார்க்கப் பாதையில் சென்றார்களோ அப்படியே பிசகாமல் செல்லத் தேவையான அறிவுரைகளை வழங்கி, முஸ்லிம் சமுகத்தின் மார்க்க அறிவின் பாதுகாவலர்களாகப் பிரகடனப்படுத்தும் பட்டங்களைச் சூட்டி, மார்க்க அறிவுகளைத் தேடிக் கற்றுக்கொள்ளாத பெரும்பான்மை மக்களிடம் மௌலவீகளாக அனுப்பிவிடுவார்கள் மதரஸாக்களின் குருமார்கள்.

இப்னு அரபி, கஸ்ஸாலி போன்ற ஸஹிபிகளின் விளக்கங்களை அப்படியே ஈமான் கொண்ட மேற்படி மௌலவீகள் பள்ளிவாசல்களின் இமாம்களாகி முஸ்லிம் ஜனங்களின் அடிப்படை மார்க்க அறிவினதும், வணக்க வழிபாடுகளினதும் குருவாகச் செயல்படுவார்கள். முஸ்லிம் பொதுமக்களும், பள்ளிவாசல் முத்தவல்லிகளும் இவர்கள் மீது நம்பிக்கை வைத்து இப்படியான மௌலவீகளின் செயல்பாடுகளை அல்லாஹ்வின் நேரான வழி என நம்பி ஏமாறுகிறார்கள். தஸவ்வுக்குப் ஸாலூக்குடைய வழிமுறைகளை விலைக்கு வாங்கித்தன் பொன்னான

வாழ்வை நரகப்படுகுழிக்குப் பயன்படுத்தி, இறுதியில் நஷ்டவாளிக் ளாவதைக் கண்டு வருந்துகிறோம்.

மேலும் இந்தப் பரிதாப நிலையை மொலவீகளில் ஏராளமானோர் அறியாமல் இருப்பதும் அவர்களது துரதிஷ்டமாகும். “பாவமான காரியங்களைச் செய்து நஷ்டம் அடைந்தவர்களை அறிவித்துத் தரட்டுமா” என இறைவன் வினவி அவர்கள் இவ்வுலக வாழ்க்கையில் தவறான வழியில் சென்று தாம் உண்மையாகவே நல்ல காரியங்கள் செய்வதாக எண்ணிக் கொள்வார்கள்.

**அல்குர் ஆன் 18:04**

ஆகவே, அறியாமல் தஸவ்வுஃப், ஸாலாக்குடைய தவறான, வழிகெட்ட மார்க்க ஞானங்களைப் பெற்றவர்கள் திருந்திச் செயல்பட, இப்படியான வாய்ப்பைப் பயன்படுத் தும்படி அன்பாகக் கேட்டுக் கொள்கிறோம். எனவே மொலவீகள் வழிகெட்டுப் போகக் காரணமான தஸவ்வுஃப், ஸாலாக்குடைய அடிப்படைகளைச் சுருக்கமாக ஒவ்வொரு முஃமினும் அறியவேண்டும் என்ற காரணத்தினால் “இஸ்லாமியரிடம் கிரேக்கத் தத்துவத்தின் தாக்கம்” என்ற கட்டுரையையும் தொடர்ந்து “இப்னு அரபியும் சூபிலமும்” என்ற கட்டுரையையும் தருகிறோம்.

இஹ்யா உலாமித்தீனின் ஆசிரியராகிய கஸ்ஸாலி கிரேக்கத் தத்துவங்களின் தாக்கங்களினால் பாதிப்பு அடைந்தவர் என்பதற்குக் கஸ்ஸாலி எழுதிய நூல்களே சான்றுகளாகும்.